

بے لاگ احتساب، سیرت طیبہ کی روشنی میں

تحریر: ڈاکٹر عزیز اللہ اسٹنٹ پروفیسر گورنمنٹ کالج آف ٹیکنالوجی ملتان

قرآن مجید کے اکثر و بیشتر احکام بصیغہ جمع وارد ہوئے ہیں۔ اور پوری امت مسلمہ ان کی مخاطب ہے۔ امامت صلوٰۃ اور ایٹائے زکوٰۃ سے لے کر نفاذ حدود و تعزیرات اور بین الاقوامی قانون تک تمام قرآنی احکام پر عمل درآمد حیثیت مجموعی امت مسلمہ کی ذمہ داری ہے اور مسلمانوں کیلئے فرض کفایہ کا درجہ رکھتی ہے۔ یہی وجہ ہے کہ مسلم سیاسی مفکرین نے نصب امامت کو بالاجماع فرض کفایہ قرار دیا ہے۔ لہذا امت مسلمہ کی اجتماعی ذمہ داریوں سے عمدہ برآہو تا تمام افراد امت کیلئے فرض کفایہ ہے اور امامت (یعنی حکومت وقت) اس فرض کو امت مسلمہ کے نائب اور نمائندہ کی حیثیت سے انجام دیتی ہے۔ اسلامی ریاست کا ایک اہم ستون ادارہ احتساب ہے۔ احتساب دراصل وہ سنہری زنجیر ہے جس میں تمدن، اخلاق، مذہب، معاشرت اور معیشت کے تمام جزئیات جکڑے ہوئے ہیں۔ یہ اسلام کا طرہ امتیاز ہے کہ وہ انفرادی اور اجتماعی دونوں حیثیتوں سے احتساب کی تاکید کرتا ہے۔ حضرت عمرؓ کے بقول:

”حاسبوا انفسکم قبل ان تحاسبوا“

اس وجہ سے انسانیت اور عدل کا دشمن، ابلیس، مسلمانوں کی بیداری سے ہر وقت لرزاں رہتا ہے۔ علامہ اقبالؒ نے شیطان کی اس کیفیت کو یوں شعری شکل دی ہے:-

ہر نفس ڈرتا ہوں اس امت کی بیداری سے میں

ہے حقیقت جس کے دیں کی احتساب کائنات

یہی وجہ ہے کہ اچھی حکومتوں کی خوبیوں میں ایک خوبی احتساب بھی ہے:-

صورت شمشیر ہے دست قضا میں وہ قوم

کرتی ہے جو ہر زمان اپنے عمل کا حساب

اسلامی علوم کے ذخیرے میں ”حسبہ“ کا تعلق ”امر بالمعروف ونہی عن المنکر“ سے مربوط اور مضبوط ہے۔ مزید برآں ”حسبہ“ ایک دینی فریضہ کے بطور بھی معروف اور متداول رہا ہے۔ یہی وجہ ہے کہ اس موضوع پر لکھنے والے تمام مولفین نے قرآن مجید کی آیت:

”وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ“

اور ”الَّذِينَ إِنْ مَكَّنَّهُمُ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ“ اور ”لُعِنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَعِيسَى ابْنِ مَرْيَمَ - ذَلِكَ بِمَا عَصَوْا وَكَانُوا يَعْتَدُونَ - كَانُوا لَا يَتَنَاهَوْنَ عَنْ مُنْكَرٍ فَعَلُوهُ -“ سے بطور اساس حہ استدلال کیا ہے۔ علاوہ ازیں احادیث نبویہ ”من غش فليس منا“ من رای منکم منکر افلیغیرہ بیدہ فان لم یستطع فبلسانہ فان لم یستطع فبقلبہ وذلك اضعف الايمان“ سے بھی بطور اساس حہ استشاد کیا ہے۔

مختب اور احتساب کے متعلق ایسی تالیفات جن میں سیرت طیبہ کی روشنی میں بے لاگ احتساب کے بارے میں بحث پائی جاتی ہے زیادہ نہیں تو کم بھی نہیں ہیں۔

ایسی تصانیف میں قاضی ابویوسف (م ۱۸۲/۷۹۸ء) کی ”کتاب الخراج“ ابو عبید القاسم بن سلام (م ۲۲۴/۸۳۸ء) کی ”کتاب الاموال“ احمد بن محمد بن عبد ربہ الاندلسی (م ۲۴۸/۸۶۲ء) کی ”العقد الفريد“ محمد بن اسماعیل بخاری (م ۲۵۶/۸۶۹ء) کی ”الجامع الصحيح“ کباب محاسبۃ الامام عمالہ“ ابو الحسن علی بن محمد الماوردی (م ۴۵۰/۱۰۵۸ء) کی ”الاحکام السلطانیہ“ ابو محمد علی بن احمد ابن حزم (م ۴۵۶/۱۰۶۳ء) کی ”الفصل فی الملل والاهواء والنحل“ قاضی ابویعلی محمد بن الحسن الفراء الحنبلی (م ۴۵۸/۱۰۶۵ء) کی ”احکام السلطانیہ“ نظام الملک طوسی (م ۴۸۵/۱۰۹۲ء) کی سیاست نامہ“ امام غزالی (م ۵۰۵/۱۱۱۲ء) کی ”احیاء علوم الدین“ عبدالرحمن بن نصر بن عبداللہ بن محمد الشیزری (م ۵۸۹/۱۱۹۳ء) کی ”نہایۃ الرتبة فی طلب الحسبة“ ابوالفرج جمال الدین ابن جوزی (م ۵۹۷/۱۲۰۱ء) کی ”منہاج القاصدین“ شہاب الدین ابو عبداللہ یاقوت حموی (م ۶۲۵/۱۲۲۸ء) کی کتاب ”ارشاد الاریب الی معرفۃ الادیب“ المشہور بہ ”معجم الادباء“ قاضی ضیاء الدین السناسی کی ”نصاب الاحتساب“ (مخطوطہ) تقی الدین ابوالعباس احمد بن تیمیہ (م ۷۲۸/۱۳۲۷ء) کا رسالہ ”الحسبة فی الاسلام“ اور ”السیاسة الشرعية فی اصلاح الراعی والرعية“ محمد بن محمد بن احمد القرشی ابن الاخوة (م ۷۲۹/۱۳۲۹ء) کی ”معالم القربة فی احکام الحسبة“ شہاب الدین احمد بن عبدالوہاب النوبدی (م ۷۳۳/۱۳۳۲ء) کی ”نہایۃ الارب فی فنون

الادب“ محمد بن ابی بکر ابن قیم الجوزیہ (م ۷۵۱ھ / ۱۳۵۰ء) کی ”الطرق الحکمیة فی السیاسة الشرعیة“ تاج الدین عبدالوہاب السبکی (م ۷۷۱ھ / ۱۳۱۰ء) کی ”معید النعم“ شاہ ہمدان سید علی ہمدانی (م ۷۸۶ھ / ۱۳۸۴ء) کی ”ذخیرۃ الملوک“ (مخطوطہ) دانش گاہ پنجاب لاہور، عبدالرحمن بن محمد بن خلدون (م ۸۰۸ھ / ۱۴۰۵ء) کا ”مقدمہ ابن خلدون“ احمد بن علی القلقشنندی (م ۸۲۱ھ / ۱۴۱۸ء) کی ”صبح الاعشی فی صناعة الانشاء“ محمد بن احمد بن بسام المحتسب (م ۸۴۴ھ / ۱۴۴۱ء) کی ”نہایۃ الرتبة فی طلب الحسبة“ تقی الدین ابوالعباس احمد بن علی المقریزی (م ۸۴۵ھ / ۱۴۴۲ء) کی ”المواعظ والاعتبار بذكر الخطط والآثار“ اور ”شدور العقود فی ذکر النقود“ شہاب الدین احمد المقرئ (م ۱۰۴۱ھ / ۱۶۳۲ء) کی ”نفح الطیب فی غصن الاندلس الرطیب“ حاجی خلیفہ، مصطفیٰ بن عبداللہ (م ۱۰۶۷ھ / ۱۶۵۷ء) کی ”كشف الظنون“ مولانا ابوالکلام آزاد (م ۱۳۷۸ھ / ۱۹۵۸ء) کی ”امر بالمعروف“ اور رسالہ ”البلاغ“ محمد المبارک (م ۱۴۰۲ھ / ۱۹۸۲ء) کا ”الدولة ونظام الحسبة عند ابن تیمیہ“ الدکتور نقولازیدہ کی ”الحسبة والمحتسب فی الاسلام“ الدکتور وہبہ الزحیلی کی ”الفقه الاسلامی وادلتہ“ جلد ششم، ڈاکٹر محمود احمد غازی کی ”ادب القاضی“ پنجاب یونیورسٹی کا ”اردو دائرہ معارف اسلامیہ“ ڈاکٹر ساجد الرحمن کاندھلوی کی ”اسلام میں پولیس اور احتساب کا نظام“ مولانا متین ہاشمی کی ”اسلامی حدود اور ان کا فلسفہ مع اسلام کا نظام احتساب“ ڈاکٹر لیاقت علی خان نیازی کی ”The Institution of Muhtasib“ محفوظ احمد کا غیر مطبوعہ مقالہ برائے ایم فل (A.I.O.U) ”اسلام کا دیوان المظالم اور ادارہ احتساب کا تقابلی مطالعہ“ پروفیسر عبدالحفیظ کی ”وفاقی محتسب“ ڈاکٹر ایم ایس ناز کی ”اسلامی ریاست میں محتسب کا کردار“ شامل ہیں۔

یہاں مناسب معلوم ہوتا ہے کہ احتساب کا لغوی و اصطلاحی مفہوم، محتسب اور متطوع میں فرق و امتیاز اور سیرت طیبہ کی روشنی میں اسلامی ریاست میں بے لاگ احتساب کی ضرورت و اہمیت کو واضح کیا جائے۔

لغوی مفہوم:

عرلی لغت میں احتساب کا مادہ ح۔س۔ب بیان کیا گیا ہے اور یہ مندرجہ ذیل معانی میں مستعمل ہے:

۱۔ حساب کرنا (۱): سورہ رحمن میں ہے :

”وَالشَّمْسُ وَالْقَمَرُ بِحُسْبَانٍ“ (۲) (یعنی سورج اور چاند کیلئے ایک حساب ہے)

۲۔ ننگ کرنا: جیسے کہا جاتا ہے ”حاسبت ای ضایقته“ (۳) (یعنی میں نے اسے ننگ کیا)

۳۔ کافی: عربی میں کہتے ہیں ”حسبک درہم ای کفاک“ (۴) تیرے لئے یہ درہم کافی ہیں جیسا کہ حضرت عبداللہ ابن عباسؓ کا مشہور قول ہے :

”اذا وضعت الزکوة فی صنف واحد من هذه الاصناف فحسبک“ (۵)

(یعنی ان اصناف (ثمانیہ) میں سے کسی ایک صنف میں زکوٰۃ دینا کافی ہے)

۴۔ جزا بدلہ و محاسبہ کرنا (۶): جیسے قرآن مجید میں ہے :

”رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ“ (۷)

(پروردگار مجھے اور میرے والدین کو اور سب ایمان والوں کو اس دن معاف کر دیجیو جب کہ حساب قائم ہوگا) جیسے حضرت عمر فاروقؓ نے فرمایا :

”حاسبوا انفسکم قبل ان تحاسبوا“ (۸)

آپ کا محاسبہ ہونے سے پہلے اپنا محاسبہ کرو

۵۔ اجر و ثواب کیلئے کوئی کام کرنا :

”من صام رمضان ايمانًا واحتسابًا غفر له ما تقدم من ذنبه“ (۹)

(جس نے ایمان اور اجر و ثواب کی نیت سے رمضان کے روزے رکھے اس کے تمام پچھلے گناہ معاف ہو گئے)

پس لغوی اعتبار سے محتسب کے معنی ہوئے وہ شخص جو کوئی نیک کام خالصتاً اللہ تعالیٰ کی رضا جوئی کے جذبہ سے کرے اور اس میں کسی دنیوی غرض کا شائبہ تک نہ ہو۔

اصطلاحی مفہوم :

شرعی اصطلاح میں احتساب اس امر بالمعروف و نہی عن المنکر کو کہتے ہیں جب لوگ معروف کو ترک کر دیں اور منکرات کا ارتکاب شروع کر دیں۔

الموردی (م ۷۰۷ھ) اور ابویعلیٰ (م ۵۸۷ھ) نے احتساب کی تعریف ان الفاظ میں کی ہے :

”هو امر بالمعروف اذا ظهر تركه ونهي عن المنكر اذا ظهر فعله“ (۱۰)

(یعنی نیکی کا حکم جب اس کا ترک ظاہر ہو اور برائی سے روکنا جب اس کا ارتکاب ظاہر ہو)

امام غزالیؒ (م ۵۰۵ھ) نے احتساب کی تعریف یہ کی ہے :

”عبارة عن المنع عن منكر لحق الله صيانة للممنوع عن مقارفة المنكر“ (۱۱)
 (احتساب سے مراد یہ ہے کہ حقوق اللہ سے متعلق کسی منکر (اور ناپسندیدہ کام کے ارتکاب) سے روکا جائے تاکہ جس کو روکا جا رہا ہے وہ اس برائی کے ارتکاب سے باز رہے)
 عبدالرحمن العزیزی (م ۵۸۹ھ / ۱۱۹۳ء) ”نہایۃ الرتبة فی طلب الحسبہ“
 میں احتساب کی تعریف یوں کرتے ہیں :

”امرا بمعروف ونہیا عن منکر واصلاحاً بین الناس“ (۱۲)
 (نیکی کا حکم دینا اور برائی سے روکنا اور لوگوں کے درمیان صلح و صفائی کرنا)
 جب کہ ابن الاخوه (م ۷۲۹ھ / ۱۳۲۹ء) نے بھی ”معالم القربة فی احکام الحسبہ“ میں
 ایسی ہی تعریف نقل کی ہے۔ (۱۳)

اسلامی اندلس اور شمالی افریقہ کے نامور فرزند اور مسلمانوں کے مایہ ناز مفکر و مورخ
 علامہ عبدالرحمن بن خلدون (م ۸۰۸ھ / ۱۴۰۵ء) کی وضع کردہ تعریف سب سے زیادہ جامع
 اور مختصر ہے۔ وہ لکھتے ہیں :

”هی وظيفة دينية من باب الامر بالمعروف والنهي عن المنكر“ (۱۴)
 (یہ ایک دینی منصب ہے جس کا تعلق امر بالمعروف اور نہی عن المنکر سے ہے)
 حاجی خلیفہ (م ۱۰۶۷ھ / ۱۶۷۷ء) نے ”کشف الظنون“ میں احتساب کی بڑی مفصل
 تعریف کی ہے :

”هو علم باحث عن الامور الجارية بين اهل البلد من معاملاتهم اللاتي لا يتم التمدن بدونها من حيث اجرائها على قانون العدل بحيث يتم التراضي بين المعاملين وعن سياسة العباد بنهي المنكر وامر بالمعروف بحيث لا يودی الى مشاجرات وتفاخر بين العباد بحسب ما رآه الخليفة من الزجر والمنع واسبادية بعضها امور استحسانية ناشئة عن رای الخليفة“ (۱۵)

(یہ وہ علم ہے جو اہل شر کے درمیان ہونے والے ان معاملات سے بحث کرتا ہے جن کے بغیر تمدن مکمل نہیں ہو سکتا۔ ان معاملات کے اجراء سے اس علم میں بحث ہوتی ہے جو عدالتوں میں نافذ ہو سکتے ہیں جن کے بارے میں فریقین میں باہمی

رضامندی پائی جاتی ہو یا جن کے بارے میں عوام کی اصلاح اور (حسب ضرورت) زبردستی بھی ہوتی ہے۔ اس کام کیلئے لوگوں کو برائی سے روکا جاتا ہے۔ اور اچھائیوں کا حکم دیا جاتا ہے۔ تاکہ ان کے معاملات میں نہ تو کوئی جھگڑا پیدا ہو سکے اور نہ لوگ ایک دوسرے سے بلاوجہ آگے بڑھنے کی کوشش کریں۔ اس میں حکومت کو یہ صواب دید حاصل رہتی ہے کہ لوگوں کو کس طرح روکا اور باز رکھا جائے۔ اس کے بعض اصول و قواعد فقہی ہیں اور بعض استحسان پر مبنی ہیں۔ جن کے بارے میں حکومت کو ہی فیصلہ کرنے کا اختیار ہوتا ہے)

حاجی غلیفہ کی یہ تعریف اگرچہ ”علم الاحساب“ سے متعلق ہے مگر اس میں احتساب کی روح کار فرما ہے۔

دور حاضر کے شامی مصنف استاد محمد المبارک (۱۶) (م ۱۴۰۲ھ / ۱۹۸۲ء) احتسابی ادارے کی تعریف کرتے ہوئے یوں رقم طراز ہیں :

”ہی رقابة ادارية تقوم بها الدولة عن طريق موظفين خاصين على نشاط الافراد في مجال الاخلاق والدين والاقتصاد في المجال الاجتماعي بوجه عام تحقيقاً للمعدل والفضيلة وفقاً للمبادئ المقررة في الشرع الاسلامي وللاعراف المالوفة في كل بيئة وزمن“ (۱۷)

(یہ ایک ایسا نگران ادارہ ہے جس کو حکومت قائم کرتی ہے اور خاص کارندے اس کو چلاتے ہیں۔ اس کا مقصد یہ ہوتا ہے کہ اخلاق مذہب اور معاشرت کے دائرہ میں افراد کی سرگرمیوں کی نگرانی کی جائے۔ یعنی ان کی عام اجتماعی سرگرمیوں کی نگہداشت ہو تاکہ انصاف اور اعلیٰ اقدار کو عملاً بروئے کار لایا جاسکے اور اس معاملہ میں اسلامی شریعت اور مختلف زمانوں اور علاقوں میں جو معروف اور پسندیدہ طریقے رائج ہیں ان کی روشنی میں اس اہم کام کو سرانجام دیا جاسکے)

مولانا ابو الکلام آزاد (م ۱۳۷۸ھ / ۱۹۵۸ء) نے ”احتساب“ کی یوں تصریح کی ہے۔ ان کے بقول :

”احتساب“ کے معنی یہ ہیں کہ انسان نیکی کا محافظ ہو اور بدی کی ہر شکل اور

ہر نمود کو فنا کرنے کا اپنے اندر ایک ان تھک عشق رکھے۔ وہ سب سے پہلے خود اپنے نفس کا محاسب بنے، پھر اپنے خاندان کا اپنے مساویوں کا اپنے محلہ کا اپنی قوم کا اور پھر تمام کرۂ ارضی کا۔ ”لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا“ وہ ہمیشہ دنیا کے ہر اعتقاد و عمل کا احتساب کرے۔ یعنی ہمیشہ نگران رہے کہ نیکی اور راستی کی راہ سے انحراف تو نہیں ہو رہا؟ اگر اس کو سچائی اور عدالت سے انحراف نظر آئے تو وہ اپنے ہاتھ سے اپنی زبان سے اپنی تمام قوتوں سے اس انحراف کو دور کرنے کی کوشش کرے کیوں کہ وہ خدا کی زمین پر خدا کی سچائی کا محافظ و ذمہ دار ہے اور اس کے وجود کو صرف اس لئے قائم کیا گیا ہے، تاکہ میزان عدل کی نگرانی کرے اور بدی کے درخت کو پودھنے اور بھلنے سے روکے۔ (۔۔۔) امر بالمعروف اور نہی عن المنکر اسی کا نام ہے اور یہی وہ قوت معلّمہ و مرہبہ ہے جو امت مسلمہ کے ہر فرد کو سپرد کی گئی ہے اور ان کی نسبت فرمایا کہ ”مُكْتَتَبُكُمْ خَيْرَ امَّةٍ اُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ“ (۱۸)

احتساب ایک سنہری زنجیر ہے جس میں تمدن، اخلاق، مذہب اور معاشرت کے تمام جزئیات جکڑے ہوئے ہیں۔ اگر اس کی بندشیں ڈھیلی پڑ جائیں تو دو فتنان نظام عالم کی ایک ایک کڑی درہم درہم ہو جائے۔ اسی غرض سے دنیا نے احتساب کو مختلف صورتوں میں قائم رکھا۔ خاندانوں اور کنہوں نے مختلف رسم و رواج اختیار کئے جن کی خلاف ورزی موجب ملامت بلکہ بعض اوقات قومی جرم خیال کی جاتی ہے۔ سلطنتوں نے قوانین بنائے جو انسان کو ایک خاص نظام کے ماتحت ہر قسم کی مادی، اخلاقی اور مذہبی ترقی کرنے کا موقع دیتے ہیں۔ حکماء نے فلسفہ اخلاق ایجاد کیا جو اخلاقی قوانین کی پیروی پر جمعیتیں یعنی جمہور کرتا ہے۔ (۱۹)

امام شمس الدین محمد بن ابی بکر بن بن قیم الجوزیہ (م ۷۵۱ھ / ۱۳۵۰ء) نے اپنی مشہور کتاب ”الطرق الحکمیة فی السیاسة الشرعیة“ میں ”احتساب“ پر یہ مفصل معلومات دی ہیں :

”وہ قوانین اور فیصلے جو کسی دعوے پر موقوف نہیں ہوتے اسلامی قانون کی اصطلاح میں ان کو ”الحسبہ“ کہا جاتا ہے اور اس شعبہ احتساب کے سربراہ کو ”والی الحسبہ“ (محاسب اعلیٰ) کہا جاتا ہے۔ انتظامیہ کے شعبوں کی طرح احتساب کا شعبہ بھی ایک علیحدہ شعبہ

کے طور پر قائم کیا گیا“ (۲۰)

الن قیم (م ۷۵۱ھ / ۱۳۵۰ء) مزید لکھتے ہیں :

”محکمہ احتساب کی سب سے بڑی ذمہ داری یہ ہے کہ وہ دھوکہ بازوں اور کھانے پینے کی اشیاء میں ملاوٹ کرنے والوں کا قلع قمع کرے، کیونکہ یہ وہ لوگ ہیں جو امت کی بہبود و ترقی اور اس کے مصالح کے سب سے بڑے دشمن ہیں“ (۲۱)

اسلامی ریاست کی معاشی زندگی میں احتسابی ادارے کے کردار کے حوالے سے الن قیم (م ۷۵۱ھ / ۱۳۵۰ء) یوں رقم طراز ہیں :

(---) خیانت، ناپ تول میں کمی، مصنوعات اور فروخت ہونے والی دیگر اشیاء میں ملاوٹ کرنے سے لوگوں کو سختی سے منع کرتا ہے۔ نیز اس کا فرض ہے کہ گاہے گاہے ناپ تول کے پیمانوں کا معائنہ کرتا ہے۔ کھانے پینے کی اشیاء تیار کرنے والوں، لباس اور دیگر آلات وغیرہ تیار کرنے والے کاریگروں کے حالات پر کڑی نظر رکھے اور ان کو ممنوعہ صنعتوں سے روکتا ہے۔ مثلاً راگ و رنگ، مردوں کیلئے ریشمی لباس وغیرہ بنانا۔ لوگوں کو مختلف قسم کی نشہ آور اشیاء تیار کرنے سے باز رکھے۔ صنعت کاروں کو ان کی مصنوعہ اشیاء میں ملاوٹ کرنے سے روکے اور ان لوگوں کو سامان تجارت بنانے اور سکوں میں کھوٹ ملا کر خراب کرنے سے سختی سے روکے۔ نیز نقد کو سامان تجارت بنانے سے بھی سختی سے روکے۔ کیوں کہ اس راستے سے نقد کے ”راس المال“ ہی رہنے کی نگرانی کرے۔ اس کے ذریعے تجارت کی جائے، خود اس کی تجارت نہ کی جائے۔ جب حکومت کسی سکے یا کرنسی کو ممنوع قرار دے دے تو محکمہ احتساب کی ذمہ داری ہے کہ وہ لین دین اور تجارتی معاملات میں اس ممنوعہ کرنسی کو دیگر سکوں سے فحطط ہونے سے روکے“ (۲۲)

محکمہ احتساب کے فرائض کا ذکر کرتے ہوئے وہ لکھتے ہیں :

”محکمہ احتساب کے مخصوص فرائض میں امر بالمعروف اور نہی عن المنکر کے علاوہ وہ ذمہ داریاں بھی شامل ہیں جو دیگر تمام محکموں کے فرائض میں شامل نہیں۔ (---) قتل کے مقدمات نمٹانا محکمہ احتساب کی ذمہ داری نہیں۔ (---) ایسا شخص جو مسلمانوں کے حقوق میں کسی غبن کا مرتکب ہوتا ہے اور شریعت کی

حدود کو توڑتا ہے، محکمہ احتساب اس کو روکنے کا ذمہ دار ہے“ (۲۳)

محتسب۔۔۔۔ دینی امور کا نگران :

محتسب کی حیثیت شرعی امور کے نگران کے طور پر متداول رہی ہے۔ ماضی کے مختلف ادوار میں یہ ذمہ داری کبھی مفتی و قاضی اور بعض حالات میں کو تو ال شہر انجام دیا کرتے تھے۔ چنانچہ محتسب کی تعریف میں انہیں شامل کرنے میں کوئی تردد نہیں کیا گیا۔

محتسب کے فرائض میں یہ شامل تھا کہ وہ شرعی امور کی پابندی کی تلقین کرتا رہے اور خلاف شرع باتوں کی ممانعت۔ وہ نماز، ہجگنہ اور احترام رمضان کی پابندی کراتا تھا۔ اس کا اختیار صرف ان امور میں امر بالمعروف و نہی عن المنکر رہا جو بقول امام ابن تیمیہ ”گورنروں“ قاضیوں اور انتظامیہ کے افسروں کے دائرہ اختیار میں نہیں آتے تھے۔ ”واما المحتسب فله الامر بالمعروف والنہی عن المنکر ممالیس من اختصاص الولاية والقضاة واهل الديوان“ (۲۴) صاحب ”الطرق الحکمیة فی السیاسة الشرعیة“ کی تصریح کے مطابق وہ عوام الناس کی طرف سے دعویٰ کی پرواہ اور پابندی کے بغیر اپنا فرض سرانجام دیتا تھا (۲۵) گویا محتسب صرف ان امور میں مداخلت کرتا تھا جن پر شریعت اسلامی کی طرف سے کوئی قدغن لگائی گئی ہو اور معروفات و منکرات کے فرق و امتیاز کی رعایت سے ان کی تحدید کی گئی ہو۔

عصر حاضر کے مولفین بھی محتسب کو شرعی امور کا نگران قرار دیتے ہیں اور ان کے نزدیک اسکے وظائف احکام شریعت سے متصل ہیں :

”المحتسب امام للمجتمع الاسلامی الذی یامر بالمعروف وینہی عن المنکر، ومن الوظائف المتصلة بالاحکام الشرعیة وظيفة المحتسب“ (۲۶)

پس شرعی امور کی نگرانی و نگرہانی میں اس کی حیثیت مسلمہ تھی۔

محتسب۔۔۔۔ معاشی امور کا نگران :

عمل غش (ملاوٹ)، عمل تطفیف (کم ٹاپ تول)، عمل تخمیس (نقص)، عمل تدلیس (دھوکا فراڈ)، عمل احتکار (ذخیرہ اندوزی)، نگرانی ہنگد آگری، شراب نوشی، شراب فروشی و دیگر منشیات کی فروخت، جوئے بازی، عصمت فروشی، خیانت کاری، رشوت، ناجائز قبضہ و ناجائز تجاوزات، غلط اوزان اور پیمانوں کا استعمال، جعلی کرنسی، قرض کی عدم ادائیگی، پیشہ وروں کی بددیانتی

وغیرہ چونکہ از روئے شریعت نہ صرف ممنوع ہیں بلکہ ایسے معاشی جرائم قابل مواخذہ بھی ہیں، اس لئے ایسے بہت سے اقتصادی و معاشی منکرات کے سدباب کا فریضہ محتسب کو تفویض رہا ہے۔ قرآن و حدیث اور سیرت کی کتب کے علاوہ اس فن کے بنیادی ماخذ کی کتب میں ان مذکورہ معاشی منکرات پر محتسب کے احتسابی کردار کی صراحت موجود ہے۔ (۲۷)

محتسب اور متطوع میں فرق و امتیاز

الموردی اور ابو یعلیٰ نے احتساب کرنے والوں کی دو قسمیں بیان کی ہیں :

۱۔ محتسب ۲۔ متطوع

حیثیت منصب، محتسب اور متطوع میں فرق و امتیازات :

احتساب کی ذمہ داری اگر حکومت وقت کی طرف سے سرکاری طور پر محتسب پر عائد ہوتی ہے اور وہ اسے فرض عین سمجھ کر ادا کرتا ہے تو دوسری طرف متطوع رضا کارانہ طور پر اسے فرض کفایہ جان کر ادا کرتا ہے۔ لیکن ان دونوں میں حیثیت منصب، فرق و امتیاز پایا جاتا ہے۔ ابو الحسن علی الموردی اور قاضی ابو یعلیٰ الفراء محتسب اور متطوع میں نوا اعتبار سے فرق و امتیاز بتلاتے ہیں۔ ان کے بقول :

۱۔ ان فرضه متعين على المحتسب بحكم الولاية وفرضه على غيره داخل في فرض الكفاية (محتسب پر حیثیت عمدہ، حکومت کی طرف سے فرض ہے اور دوسروں پر فرض کفایہ)

۲۔ ان قيام المحتسب به من حقوق تصرفه الذي لا يجوز ان يتشاغل عنه بغيره وقيام المتطوع به من النوافل الذي يجوز التشاغل عنه لغيره۔

(محتسب پر یہ ایسا حق ہے جس سے تقافل جائز نہیں اور متطوع کیلئے از قبیل نوافل کہ اس کیلئے دیگر امور میں بھی مشغولیت روا ہے)

۳۔ انه منصوب للاستعداد اليه فيما يجب۔ وليس المتطوع منصوباً للاستعداد (محتسب کو اسی لئے مقرر کیا گیا کہ اس سے منکرات کی شکایت کی جائے اور متطوع اس کیلئے نہیں ہوتا)

۴۔ ان على المحتسب اجابة من استعدى به۔ وليس على المتطوع اجابة (محتسب پر شکایت کنندہ کی طرف متوجہ ہونا ضروری ہے، متطوع پر ضروری نہیں)

۵۔ ان عليه ان يبحث عن المنكرات الظاهرة ليصل الى انكارها، ويفحص عما ترك من المعروف الظاهر لئلا يارباقامة۔ وليس على غيره من المتطوعة بحث ولا فحص

(مختب کیلئے ضروری ہے کہ نیک و بد کاموں کی تفتیش و تحقیق کرتا رہے، تا آنکہ برے کام ختم کر دے اور نیک کاموں پر پابند کرے اور مستطوع کی یہ ذمہ داری نہیں)

۶۔ ان له ان يتخذ على الانكار اعوانا۔ لانه عمل هولہ منصوب، والیہ مندوب،

لیکون له اقهر، وعلیہ اقدر۔ ولس لمستطوع ان یندب لذلک اعوانا
(مختب منکرات کی روک تھام کیلئے پولیس طلب کر سکتا ہے اور مستطوع نہیں کر سکتا)

۷۔ له ان یعزر علی المنکرات الظاہرة ولا یتجاوزها الی الحدود۔ ولس للمستطوع

ان یعزر علی منکر

(مختب منکرات پر حدود سے کم سزا دے سکتا ہے، مستطوع نہیں دے سکتا)

۸۔ ان له ان یرتزق من بیت المال علی حسبہ۔ ولا یجوز لمستطوع ان یرتزق علی انکارہ
(مختب کو بیت المال سے منصب احتساب کی تنخواہ دی جاسکتی ہے اور مستطوع کو تنخواہ دینا جائز نہیں)

۹۔ ان له اجتہاد رایہ فیما تعلق بالعرف دون الشرع۔ کالمقاعد فی الاسواق، واخلرج

الاجنحة فیقر وینکر من ذلک ما اداہ اجتہاد الیہ۔ ولس هذا للمستطوع (۲۸)

(جن امور کا تعلق عرف سے ہے، شریعت سے نہیں، مختب ان میں اجتہاد رائے سے کام کر سکتا ہے، مثلاً بازاروں میں بیٹھنے کی جگہیں اور چھبے مٹانا کہ اگر مناسب ہو تو باقی رکھے ورنہ روک دے اور مستطوع کو یہ اختیار نہیں)

فرائض و اختیارات کے ان امتیازات کے علاوہ مختب اور مستطوع میں ایک اور ضمنی فرق بھی نمایاں دکھائی دیتا ہے۔ جس کا تعلق میغہ جات سے ہے۔ مستطوع کیلئے کسی میغہ یا دفتر کی ضرورت نہیں ہوتی، جب کہ مختب باقاعدہ اپنا ایک محکمہ رکھتا ہے یا کسی محکمے کے ماتحت کام کرتا ہے۔

اسلامی ریاست اور احتسابی ادارے کا ربط و تعلق

اسلامی ریاست اور احتسابی ادارے کے ربط و تعلق کی ضرورت و اہمیت اور افادیت و مقصدیت کا ذکر کرتے ہوئے پروفیسر عبدالحفیظ اپنی کتاب ”وفاقی مختب“ تعارف اور افادیت کا تنقیدی جائزہ ”میں یوں رقم طراز ہیں :

”احتساب کا عمل اچھی حکومت کی خوبیوں میں سے ایک ہے۔ ہر حکمران جسے حکومت یا عوام کی فلاح و بہبود میں دلچسپی ہو، وہ اپنے اہل کاروں پر کڑی نگاہ رکھتا ہے۔ اس کی

بنیادی وجہ یہ ہے کہ اختیارات کا غلط استعمال ایک فطرتی عمل ہے۔“ (۲۹)
وہ مزید لکھتے ہیں :

”(۔۔۔) انسان اگر فرشتے ہوتے تو ان پر حکومت مسلط کرنے کی ضرورت نہ تھی۔ اسی طرح حکمران اگر فرشتے ہوتے تو بھی کوئی مشکل نہ ہوتی۔ لیکن ایسا نہیں ہے اور انسانوں نے ہی انسانوں پر حکومت کرنی ہے۔ اس میں ایک مشکل جو درپیش آتی ہے وہ یہ ہے کہ ایک طرف تو حکومت کو کاروبار ریاست چلانے کیلئے ضروری اختیارات دینے کی ضرورت ہوتی ہے اور دوسری طرف حکومت کو قابو میں رکھنا پڑتا ہے کہ وہ اختیارات کا غلط استعمال نہ کرے“ (۳۰)

کسی بھی فلاحی اور مثالی ریاست کیلئے ضروری ہے کہ وہ معاشی، معاشرتی اور انتظامی توازن کو برقرار رکھے۔ ریاست میں ملازمین کے عمومی کردار کا جائزہ لے تاکہ بد عنوانی، خیانت اور اختیارات کا ناجائز استعمال نہ ہو۔ قدیم ہندوستان میں عمال کی نگرانی اور ان کی معاشی و مالی بد عنوانی کا سدباب اور احتساب نمایاں طور پر نظر آتا ہے۔ سرکاری ملازمین کی نفسیات اور بد عنوانی کا ذکر کرتے ہوئے ”آچاریہ کوتلیہ چاکیہ“ اپنی مشہور کتاب ”ارتھ شاستر“ میں لکھتے ہیں :

”جس طرح زبان کی نوک پر رکھے ہوئے شدید زہر کو بغیر چکھے چھوڑ دینا محال ہے، اسی طرح کسی سرکاری ملازم کیلئے محال ہے کہ سرکاری مال کو کم از کم تھوڑا سا نہ چکھے۔ جس طرح پانی کے اندر کی مچھلی کی بابت نہیں کہا جاسکتا کہ پانی پی رہی ہے یا نہیں پی رہی، اسی طرح سرکاری افسروں کی بابت کہنا مشکل ہے کہ دوران کار میں رشوت لے رہے ہیں یا نہیں لے رہے۔ آسمان میں اڑتے ہوئے پرندوں کی حرکت کو تاڑا جاسکتا ہے، سرکاری ملازمین کی نیت کو نہیں تاڑا جاسکتا“ (۳۱)

آچاریہ کوتلیہ چاکیہ کے اس تجزیے سے کسی بھی فلاحی ریاست کیلئے بد عنوانی کے انسداد کیلئے احتسابی ادارے کی ضرورت و اہمیت کا اندازہ لگایا جاسکتا ہے۔

اسلامی ریاست کی معاشی زندگی میں احتسابی ادارے کا کردار بڑی اہمیت کا حامل ہے۔ یہی وجہ ہے کہ امراء اور عمال کے احتساب سے ”امر بالمعروف اور نہی عن المنکر“ کی روح زندہ اور قائم رہتی ہے۔ اسلامی ریاست کو احتساب سے کوئی خطرہ نہیں۔

مولانا امین احسن اصلاحی (م ۱۴۱۹ھ / ۱۹۹۸ء) کے بقول :

”اس کو اگر کوئی خطرہ ہے تو عوام کے اندر احتساب اور امر بالمعروف و نہی عن المنکر کی روح مردہ ہو جانے سے ہے۔ اگر لوگوں کے اندر تنقید کی روح بیدار ہے اور ہر چھوٹے اور بڑے کی غلطیوں پر ٹوکنے اور ان کا محاسبہ کرنے کی جرات رکھتے ہیں تو یہ اس بات کی علامت ہے کہ اس نظام کے اندر زندگی کی روح موجود ہے اور یہ باقی رہے گا۔ ہاں اگر لوگوں کے اندر اس فرض کا احساس کمزور ہو رہا ہو تو ارباب حل و عقد کا فرض ہے کہ فوراً چوکنے ہوں اور اس بیماری کو دور کرنے کی کوشش کریں۔ کیوں کہ یہ بیماری اسلامی ریاست کیلئے خطرہ ہے۔ اور اگر اس نے جڑ پکڑ لی تو پھر ریاست کی اسلامی خصوصیات کا باقی رہنا ناممکن ہو جائے گا“ (۳۲)

اگر اسلامی ریاست میں احتسابی ادارہ مفقود ہو تو اس کے معاشرے پر کثیر الجہتی مضمرات مرتب ہوتے ہیں۔ خواجہ نظام الملک طوسی کے بقول :

”بدکاری علی الاعلان ہونے لگتی ہے اور وقار شریعت کو نہیں لگتی ہے“ (۳۳)

جبکہ احتساب کے نتیجے میں معاشرے پر مرتب ہونے والے خوش گوار اثرات کا ذکر کرتے ہوئے وہ لکھتے ہیں کہ ماضی میں :

”احتساب کی وجہ سے خاص و عام سبھی خائف رہتے تھے۔ نتیجتاً جملہ امور منصفانہ طے پاتے تھے اور قواعد اسلام محکم و محترم رہتے تھے“ (۳۴)

خواجہ نظام الملک طوسی تو اسلامی ریاست کی معاشی زندگی بالخصوص تجارتی بد عنوانیوں کی اصلاح کیلئے محتسب کا تقرر انتہائی ضروری قرار دیتے ہیں۔ ان کے بقول :

”ہر شہر میں محتسب کا تقرر کیا جائے۔ جس کا فرض ہو کہ ترازوؤں اور نر خوں کو صحیح رکھے، خرید و فروخت کی نگرانی کرے، تاکہ اس میں کوئی خرابی راہ نہ پاسکے۔ نیز تاجر دھوکا اور بددیانتی نہ کریں۔“ (۳۵)

عمال حکومت کے احتساب کی ضرورت و اہمیت :

عمال حکومت کے احتساب کی ضرورت و اہمیت کا ذکر کرتے ہوئے خواجہ نظام الملک طوسی اپنی کتاب ”سیاست نامہ“ میں یوں رقم طراز ہیں :

”جس وقت سرکاری عہدہ داروں کو مناصب تفویض کئے جائیں تو انہیں یہ بھی حکم ہونا چاہیے کہ وہ اللہ بزرگ و برتر کی مخلوق سے شریفانہ اور بردبارانہ سلوک کرتے رہیں

اور اول یہ کہ (محصول کے طور پر) صرف جائز مال لوگوں سے وصول کریں اور دوسرے یہ مال بھی سختی برت کر نہیں بلکہ خوش اسلوبی سے حاصل کریں۔ عمدہ داروں کو چاہیے کہ مال گزاری وصول کرتے وقت اس کا بھی لحاظ رکھیں کہ لوگ (کاشت کار وغیرہ) اسی وقت حکومت کو ٹیکس وغیرہ دینے پر مجبور کئے جائیں جب وہ اپنی فصل کاٹ لیں۔ اس لئے کہ اگر ان لوگوں سے قبل از وقت یعنی پیداوار (زرعی یا صنعتی وغیرہ) کے حصول سے پہلے مطالبات کئے جائیں گے تو انہیں تکلیف ہوگی اور مقررہ محصول یا لگان دینے کی خاطر ممکن ہے یہ لوگ اپنی پونجی یا پیداوار کوڑیوں کے مول بچ دینے پر مجبور ہو جائیں اور یوں ان کی جڑیں ہی کھوکھلی ہو جائیں اور یہ برباد ہو جائیں۔ رعیت میں اگر کوئی مالی طور پر کمزور ہو جائے اور اسے اپنے کھیتوں کیلئے ہیلوں کی اور بچ کی ضرورت پیش آجائے تو حکومت محکمہ مال کے افسروں کا فرض ہے کہ اس قبیل کے اشخاص کو تقاوی اور قرضے دیں۔ (۔۔۔) تاکہ ان لوگوں کے حالات از سر نو بہتر ہو جائیں اور ترک وطن پر مجبور نہ ہونے پائیں۔“ (۳۶)

ریاست کی فلاح کار از احتساب سے مشروط ہے۔ اس ضمن میں وہ مزید لکھتے ہیں ”وزراء کے بارے میں بھی پوچھ گچھ کا سلسلہ جاری رہنا چاہیے اور یہ معلوم ہونا چاہیے کہ یہ اپنے فرائض ٹھیک طور سے انجام دیتے رہے ہیں یا نہیں۔ بادشاہ اور مملکت کی فلاح کار از اس میں پوشیدہ ہے کہ مملکت کو چلانے والا وزیر اچھے کردار اور اچھی نظر کا مالک ہو، یعنی وہ دیانت دار بھی ہو اور مدبر بھی۔ اسی صورت میں مملکت بھی آباد اور رعایا بھی آباد اور رعایا اور فوج بھی خوش حالت رہے گی اور بادشاہ کو بھی ذہنی سکون حاصل رہے گا۔ اور اگر وزیر کا کردار بلند نہ ہو گا تو انجام اس کا یہ ہو گا کہ ایک طرف بادشاہ پریشان اور غمگین رہا کرے گا اور دوسری طرف ملک میں بھی بد امنی کا غلبہ رہے گا“ (۳۷)

اسلامی ریاست میں بیت المال کے محاصل و مصارف کے بارے میں انتظامیہ کھل طور پر جواب دہ ہے۔ اس احتساب میں جہاں یہ بات اہم ہے کہ کوئی شخص اپنے اختیارات سے ناجائز فائدہ اٹھا کر بیت المال کی املاک کو ذاتی مصرف میں نہ لائے وہاں یہ بھی ضروری ہے کہ اجتماعی مقاصد کیلئے مصارف بھی پوری سوجھ بوجھ اور مالی بصیرت کے ساتھ کئے جائیں۔ کسی کو یہ حق نہیں کہ وہ اجتماعی مقاصد کیلئے بھی بیت المال کے اموال میں اسراف کرے۔

ایسے تمام اخراجات قومی اسراف کی زد میں آتے ہیں اور ان کیلئے وہی وعیدیں جو ذاتی صرف کے سلسلے میں دی گئی ہیں۔ بیت المال کے اموال میں مکمل مالی بصیرت کے استعمال کا ایک تقاضا یہ بھی ہے کہ اسلامی ریاست ان کے استعمال میں وہ تمام فنی اور تکنیکی معلومات کو کام میں لائے جن کے ذریعے اموال سے زیادہ سے زیادہ اجتماعی فوائد حاصل کئے جاسکتے ہیں۔..... فنی اور تکنیکی معلومات سے مراد عصر حاضر میں رائج بہت سی حساباتی، شماریاتی اور مشینی ایجادات ہیں، جن کے استعمال سے اموال پر مصرف میں ضیاع کو کم سے کم اور انتفاع کو زیادہ سے زیادہ کیا جاسکتا ہے۔

اسلامی ریاست کو یہ حق حاصل ہے کہ وہ ماضی کے بگاڑ کی اصلاح کیلئے ایسے ذرائع آمدن اور ملکیت کی چھان بین کرے جو شریعت کی خلاف ورزی کر کے حاصل کئے گئے ہوں۔ ایسا ہو سکتا ہے کہ ججزوے ہوئے حکمران کی ملی بھگت یا نااہلی سے ملک کا ایک طبقہ دوسرے لوگوں کو اپنی معاشی قوت سے نشانہ استحصال بناتا رہے۔ چنانچہ تاریخ میں ایسے ادوار کی نشان دہی کرنا مشکل نہیں۔ قرون اولیٰ میں خلفائے راشدین کے بعد بنی امیہ کے حکمرانوں نے اقربا پروری، ظلم و غصب اور ناجائز دولت کے بہت سے ذرائع استعمال کر کے بڑی بڑی جاگیریں بنالی تھیں۔ حضرت عمرؓ بن عبدالعزیز نے اسلامی ریاست کے اس حق احتساب کو استعمال کیا اور تمام جاگیریں اور جائیدادوں کی ملکیت کے بارے میں تفصیلی چھان بین کی اور جو کوئی اپنی ملکیت کا دلوک ثبوت فراہم نہ کر سکا اس کو ضبط کر لیا۔ (۳۸)

یوں بد عنوانی اور خیانت کی بنا پر اسلامی ریاست کی معاشی زندگی میں پیدا ہونے والے معاشی عدم توازن کو دور کرنے کیلئے احتسابی ادارے کا کردار ایک مسلمہ حقیقت رہا ہے۔

قاضی ابو یوسفؒ (م ۱۸۲ھ / ۷۹۸ء) نے کتاب الخراج میں اپنے استاد عمر بن ذر کے حوالے سے تحریر کیا ہے کہ :

”عمر بن عبدالعزیز کی ساری توجہات بس اس پر مرکوز تھیں کہ مغبوبہ

الماک واپس لیں اور لوگوں کے درمیان تقسیم کر دیں۔“ (۳۹)

اسلام نے امر بالمعروف اور نہی عن المنکر کو ہر مسلمان کا انفرادی اور اجتماعی فریضہ قرار دیا ہے۔ لیکن ظاہر ہے کہ انفرادی طور پر تو ہر مسلمان موقع اور محل کی مناسبت سے اس کام کو کسی نہ کسی طرح کر ہی سکتا ہے لیکن اجتماعی اور ریاستی طور پر کسی باقاعدہ ادارہ کے بغیر اس فریضہ کے تقاضوں سے عمدہ برآہو نا مشکل ہے۔ یہی وہ ادارہ ہے جس کو حسب کے نام سے یاد کیا جاتا ہے (۴۰)

اچھائی کا حکم دینے اور برائی سے روکنے کے بہت سے مراحل ہوتے ہیں۔ سب سے پہلا مرحلہ ملامت نفس ہے۔ (.....) ایک مرحلہ ریاستی اور حکومتی سطح کا ہے۔ معاشرہ میں جہاں کچھ ایسے لوگ ہیں جن کا نفس لوازمہ اور ضمیر بیداران کو ملامت کرتا رہتا ہے اور برائیوں سے بچنے کی تلقین کرتا رہتا ہے۔ تاآنکہ وہ نفس مطمئنہ کے درجہ پر فائز ہو جاتے ہیں۔ (.....) وہاں ایسے سرکش اور آمادہ فساد بھی ہوتے ہیں جو ڈنڈے کے بغیر بد اخلاقی سے باز نہیں آتے۔ جن کو قوت کا استعمال کئے بغیر برائی کرنے اور برائی پھیلانے سے باز نہیں رکھا جاسکتا۔ جن کو اگر کوئی چیز شر و فساد سے روک سکتی ہے تو وہ سزا کا خوف ہے۔ ایسے ہی لوگوں کے تہقہ دماغ کے لئے احتساب کا ادارہ ضروری قرار دیا گیا ہے۔ (۴۱)

رسول اللہ ﷺ بحیثیت محتسب اعلیٰ

کسی بھی معاشرہ میں احتساب کا ایک موثر نظام ہی قانون کا احترام پیدا کرتا ہے اور بد عنوانیوں کا راستہ روکتا ہے۔ قانون پر سختی سے عمل درآمد اور قانون کے مکمل احترام کے بغیر کوئی بھی معاشرہ اپنے افراد کے جان و مال کا نہ تحفظ کر سکتا ہے اور نہ ہی بد عنوانیوں کا راستہ روک سکتا ہے۔ جب بھی احتساب کی گرفت ڈھیلی پڑتی ہے، معاشرہ بد نظمی اور انتشار کا شکار ہو جاتا ہے۔ ایسے معاشرے میں بد عنوانیوں کا زور بڑھ جاتا ہے اور شہریوں کے جان و مال اور عزت و آبرو محفوظ نہیں رہتی۔ اس صورت میں ایک مہذب معاشرے کا تصور بھی ختم ہو جاتا ہے اور جنگل کے قانون کی حکمرانی کا تصور پوری شدت سے ابھرتا ہے۔ اس صورت میں بد عنوانیوں، برائیوں، انتشار اور افراط تفری کا راستہ روکنا ممکن نہیں رہتا اور بالآخر ایسا معاشرہ مکمل تباہی سے دوچار ہو جاتا ہے۔ یہی وجہ ہے کہ ہر مہذب نظام نے معاشرے میں ایک موثر نظام احتساب پر زور دیا ہے۔ اس کے بغیر کسی ریاست کا وجود قائم نہیں رہ سکتا۔ قوموں کی تباہی کے بنیادی اسباب میں احتساب کا فقدان سرفہرست نظر آئے گا۔

یہی وجہ ہے کہ عہد نبوی ﷺ میں رسول اللہ ﷺ نے بحیثیت محتسب اعلیٰ اسلامی ریاست میں عمل احتساب، محاسبہ نفس اور تزکیہ نفس کا بندوبست کیا تھا، جس کی چند مثالیں ”مشتمہ نمونہ از خروارے“ حسب ذیل ہیں :

۱۔ مر رسول اللہ ﷺ برجل یبیع طعاما قد خلط جیدا بقیح، فقال له

النسی ما حملک علی ما فعلت؟ فقال اردت ان ینفق

‘فقال له النبی ﷺ سیزکل واحد منهما علی حدة’ لیس فی دیننا غش (۴۲)

”ایک دفعہ حضور ﷺ ایک ایسے تاجر کے پاس سے گزرے جو عمدہ گندم کو گھٹیا گندم کے ساتھ ملا کر فروخت کر رہا تھا۔ نبی اکرم ﷺ نے اس سے دریافت فرمایا کہ تو نے ایسا کیوں کیا؟ اس نے جواب دیا کہ میں نے ارادہ کیا کہ یہ گھٹیا گندم بھی فروخت ہو جائے۔ اس پر نبی اکرم ﷺ نے اسے فرمایا: عمدہ اور گھٹیا اناج میں سے ہر ایک کو الگ الگ کر لو۔ ہمارا دین ملاوٹ کو ناجائز قرار دیتا ہے۔“

۲۔ رسول اکرم ﷺ نے بازاروں میں تجارتی بد عنوانی کے خاتمے کیلئے زمانہ انسپکٹر بازار مقرر فرمائے۔ ڈاکٹر حمید اللہ اس عمل کی تصریح کرتے ہوئے یوں لکھتے ہیں کہ:

”اس بازار میں عورتیں بھی سامان تجارت لاتی ہوں گی لہذا ان کی نگرانی، ان کی مدد اور ان کی ضرورتوں کو پورا کرنے کیلئے کسی عورت ہی کو مامور کیا جاسکتا تھا۔“ (۴۳)

یہ بات قرین قیاس بھی ہے اور اس احتسابی اقدام کی تصریح سے اتفاق کیا جاسکتا ہے۔

۳۔ عن ابی سعیدؓ سے مروی ہے کہ نبی ﷺ ایک قصاب کے پاس سے گزرے جو بکری کی کھال اتار رہا تھا اور اس میں ہوا بھر رہا تھا۔ آپ ﷺ نے فرمایا: جس نے ملاوٹ کی وہ ہم میں سے نہیں ہے۔ بکری کی کھال اور گوشت کو جدا کرو لیکن پانی نہ لگاؤ۔“ (۴۴)

۴۔ سر رسول اللہ ﷺ برجل یبیع طعاما فسالہ کیف تبیعہ؟ فاتاہ جبریل اوقال: اوحی الیہ ان ادخل یدک فی جوفہ، فادخل یدہ، فاذا هو مبلول، فقال النبی ﷺ لیس منامن غش۔ (۴۵)

”ایک دفعہ رسول اللہ ﷺ ایک اناج فروش کے پاس سے گزرے۔ آپ ﷺ نے اس سے پوچھا کہ کیسے بیچ رہے ہو؟ آپ ﷺ کے پاس جبرائیلؑ آئے یا راوی نے یہ کہا کہ آپ کو وحی کے ذریعے حکم ہوا کہ اس غلہ کے اندر اپنا ہاتھ داخل کریں۔ اس پر آپ نے اپنا دست مبارک اس ڈھیر کے اندر ڈالا تو وہ اندر سے گیلا تھا۔ اس موقع پر نبی اکرم ﷺ نے فرمایا: جس نے ملاوٹ کی وہ ہم میں سے نہیں۔“

۵۔ عن ابن عمر ان رسول اللہ ﷺ مر علی سوق المدینة علی طعام اعجبه

حسنہ: فوقت رسول اللہ ﷺ فادخل يده في الطعام فاخرج شيئا ليس كالظاهر، فاقفت لصاحب الطعام، ثم نادى: ايها الناس انه لا غش بين المسلمين ليس منامن غشنا۔ (۴۶)

”حضرت عمرؓ سے مروی ہے کہ رسول اللہ ﷺ مدینہ کے بازار میں ایک ایسے غلہ کے ڈھیر کے پاس سے گزرے جس کی عمدگی آپ ﷺ کو بھلی لگی۔ اس پر آپ ﷺ ٹھہر گئے اور اپنا دست مبارک اناج کے ڈھیر میں داخل فرمایا تو اناج کے اندر اور باہر کی کیفیت (کوالٹی) میں تضاد پایا۔ آپ ﷺ نے مالک اناج کو کھڑا کیا۔ پھر آپ ﷺ نے اعلان فرمایا: لوگو! مسلمانوں کو باہمی معاملات میں کھوٹ اور ملاوٹ نہیں کرنی چاہیے، جس نے ملاوٹ کی وہ ہم میں سے نہیں۔“

۶۔ کان رسول اللہ ﷺ استعمل سعد بن سعيد بن العاص بعد الفتح على سوق مكة۔ واستعمل عمر بن الخطاب على سوق المدينة۔ (۴۷)
”حضور اکرم ﷺ نے فتح مکہ کے بعد حضرت سعد بن سعید بن العاصؓ کو مکہ کے بازار کا نگران مقرر فرمایا اور حضرت عمر بن خطابؓ کو مدینہ کے بازار کا نگران مقرر فرمایا۔“
۷۔ عن عدي بن عميرة الكندي قال سمعت رسول الله ﷺ يقول:

من استعملناه منكم على عملنا فكنتمنا منه مخيطا فمافوقه كان غلولا ياتي به يوم القيامة قال فقام اليه رجل اسود من الانصار كانى انظر اليه فقال يا رسول الله اقبل عني عملك قال ومالك قال سمعتك تقول كذا وكذا قال وانا اقول الان من استعملناه منكم على عمل فليجيء بقليله وكثيره فمأمر منه اخذ وما نهى عنه انتهى۔ (۴۸)

”حضرت عدی بن عمیرہؓ کہتے ہیں کہ میں نے رسول اللہ ﷺ کو یہ فرماتے ہوئے سنا کہ تم میں سے جس کو ہم اپنے امور کا نگران مقرر کریں اور وہ اس میں سے کوئی سوئی یا اس سے کوئی ادنی چیز ہم سے چھپالے تو یہ خیانت ہوگی جسے وہ روز قیامت پیش کرے گا۔ اس پر ایک سیاہ رنگت کا انصاری کھڑا ہوا۔ راوی کہتا ہے گویا اب بھی وہ آدمی میری نظر میں ہے۔ اس انصاری نے کہا یا رسول اللہ ﷺ! اپنا تفویض

کردہ کام مجھ سے واپس لے لیں۔ آپ نے فرمایا: کیوں؟ تو اس نے جواب دیا: کہ میں نے آپ ﷺ کو ایسے ایسے فرماتے ہوئے سنا ہے۔ اس پر آپ ﷺ نے فرمایا: ہاں! اب بھی میں یہی کہتا ہوں کہ تم میں سے جس کو ہم کسی کام کا مگران مقرر کریں تو اسے چاہیے کہ کم و بیش جو کچھ ہو وہ پیش کر دے۔ جتنا کچھ لینے کا حکم ہو اتنا لے لے اور جس سے روکا جائے اس سے باز رہے۔“

۸۔ ان رسول اللہ ﷺ بعثہ علی الصدق فقال یا ابوالولید اتق لاتاتی یوم القیامة ببعیر تحملہ رغاء اوبقرة لها خوار اوشاة لها ثواء اج فقال یا رسول اللہ ان ذلک لکائن قال ای والذی نفسی بیدہ ان ذلک لکذلک الا من رحم اللہ قال فوالذی بعثک بالحق لا اعمل علی شئی ابدًا۔ (۴۹)

”رسول اللہ ﷺ نے حضرت عبادہؓ کو صدقات وصول کرنے کیلئے عامل بنا کر بھیجتے ہوئے فرمایا: اے ابوالولید! قیامت کے روز ایسی حالت میں نہ آنا کہ اپنے اوپر بلبلا تے ہوئے لونٹ کو یا ڈکارتے ہوئے گائے کو یا من مناتی ہوئی بھری کو اٹھائے ہوئے ہو۔ ابوالولید نے کہا: اے اللہ کے رسول! کیا ایسا بھی ہو گا؟ آپ ﷺ نے فرمایا: ہاں! قسم ہے اس ذات کی جس کے قبضہ قدرت میں میری جان ہے۔ یقیناً ایسا ہو گا الا یہ کہ جس پر اللہ تعالیٰ رحم فرمادیں۔ اس پر اس نے عرض کی: قسم ہے اس ذات کی جس نے آپ کو حق کے ساتھ بھیجا ہے۔ میں کبھی بھی کسی منصب کا عامل نہیں ہوں گا“

۹۔ قال رسول اللہ ﷺ لاتجوز شهادة خائن ولا خائنة۔ (۵۰)

”رسول اللہ ﷺ کا ارشاد ہے کہ خیانت کار مرد اور عورت کی گواہی جائز نہیں ہے۔“

۱۰۔ قال النبی ﷺ عدل ساعة فی حکومت خیر من عبادة ستین سنة۔ (۵۱)

”نبی ﷺ کا ارشاد ہے کہ حکومت کا لمحہ بھر کا عدل و انصاف ساٹھ سالہ عبادت سے بہتر ہے“

۱۱۔ وقال ﷺ: کلکم راع، وکل راع مسئول عن رعيته۔ (۵۲)

”حضور ﷺ نے فرمایا: تم میں سے ہر ایک مگران ہے اور ہر مگران سے اس کی

رعیت کے بارے میں باز پرس ہوگی۔“

۱۲۔ عن ابی حازمؒ قال اتی النبی ﷺ بنطح من الغنیمۃ فقیل:
یارسول ﷺ هذاک تستظل به من الشمس قال اتحبون

ان یستظل نبیکم بظل من النار؟ (۵۳)

”حضرت ابو حازمؒ کہتے ہیں کہ نبی ﷺ کے پاس مال غنیمت سے ایک چادر لائی گئی اور عرض کیا گیا: اے اللہ کے رسول ﷺ! یہ آپ کیلئے ہے تاکہ آپ ﷺ اس سے سایہ حاصل کریں۔ اس پر آپ ﷺ نے فرمایا کیا تم یہ پسند کرتے ہو کہ تمہارا نبی جہنم کی آگ کا سایہ حاصل کرے؟“

۱۳۔ حضرت ابو ہریرہؓ سے روایت ہے کہ ایک بار رسول اللہ ﷺ بغرض معائنہ بازار تشریف لے گئے۔ ایک جگہ گندم کا ڈھیر نظر آیا۔ آپ ﷺ نے دست مبارک اس میں ڈالا تو کچھ نمی سی محسوس ہوئی۔ دکاندار سے جواب طلبی کی تو اس نے عذر پیش کیا کہ غلہ بارش سے بھیگ گیا تھا۔ تب آپ ﷺ نے تنبیہ کے طور پر استفسار فرمایا کہ اسے اوپر کیوں نہیں کر لیا؟ اس کے بعد فرمایا کہ جو شخص اس طرح کی ہیرا پھیری یاد ہو کہ بازی کرے وہ ہم میں سے نہیں۔ (۵۴)

۱۴۔ ایک اور روایت کے مطابق رسول اللہ ﷺ نے ارشاد فرمایا کہ جو شخص دھوکہ دے وہ ہم میں سے نہیں۔ (۵۵)

۱۵۔ ایک اور موقع پر حضور ﷺ بازار تشریف لے گئے تو کسی شخص کو ایک چیز تولتے ہوئے دیکھا اور ارشاد فرمایا: اتزن وارجع ”اچھی طرح تولو اور جھٹکتا ہوا تولو۔“ (۵۶)

۱۶۔ حضرت عبداللہ بن عمرؓ کی ایک روایت کے مطابق حضور اکرم ﷺ بعض اوقات صحابہ کرامؓ کو بھی بغرض احتساب بازار کی طرف بھیجا کرتے تھے۔ (۵۷)

۱۷۔ ایک مرتبہ ابن اللتبیہؓ صدقہ وصول کر کے لائے اور کہا کہ مال کا یہ حصہ مسلمانوں کا ہے اور اس میں سے اتنا مجھے ملا ہے۔ آپ ﷺ نے فرمایا کہ گھر بیٹھے بیٹھے تمہیں یہ ہدیہ کیوں نہ مل سکا؟ اس کے بعد ایک عام خطبہ دیا جس میں اس کی سخت ممانعت فرمائی۔ (۵۸)

۱۸۔ ۲ ہجری رمضان کے مہینے سے دشمنوں کے ساتھ جنگوں کا آغاز ہوتا ہے۔ بھول ڈاکٹر حمید اللہ اس وقت رسول اللہ ﷺ کیلئے دو طریقے سے آمدنی ہونے لگی۔ ایک

تو مجاہد کی حیثیت سے کہ آپ جنگ میں شریک تھے اور جنگ میں شریک ہونے والوں کی طرح برابر حصہ ملتا جس کی مقدار گھٹتی بڑھتی رہتی (.....) دوسرا وسیلہ اس مال غنیمت میں سرکاری مال تھا جسے رسول اکرم ﷺ کی صوابدید پر چھوڑا گیا تھا کہ جس طرح چاہیں آپ ﷺ تقسیم فرمائیں۔ لیکن وہ آپ ﷺ کے خاندان کیلئے استعمال نہیں ہوتا تھا بلکہ عوام الناس کی ضروریات کیلئے اور ملک کی عام بہبود، دفاعی امتیاز، ہتھیاروں کی خریداری کیلئے خرچ ہوتا تھا۔ بہر حال اگر رسول اللہ ﷺ چاہتے اور کسی وقت آپ ﷺ کے مکان میں کوئی چیز نہ ہوتی تو اس کا سرکاری مال یعنی خزانے کی چیزوں سے منیا کر دی جاتی۔ لیکن یہ صرف مال غنیمت کے متعلق ہے۔ جہاں تک زکوٰۃ کا تعلق ہے اس کے بارے میں شریعت کا یہ حکم تھا کہ زکوٰۃ کا مال رسول اللہ ﷺ کی ذات اور رسول اللہ ﷺ کے اہل وعیال اور قبیلہ بنی ہاشم اور قبیلہ بنی عبدالمطلب کیلئے حرام ہے۔

وہ مزید لکھتے ہیں: ”اگر سرکاری آمدنی حکمران کی آمدنی سمجھی جائے تو حکمران کے قریبی لوگ، ماتحت لوگ، ناجائز فائدہ اٹھاتے ہیں اور اگر معلوم ہو کہ حکمران کیلئے یہ حرام ہے تو ماتحت افسروں کو ذرا احتیاط سے کام لینا پڑتا ہے کہ حکمران ان کا محاسبہ کرے گا (....) یہی وجہ ہے کہ عہد نبوی ﷺ میں زکوٰۃ کا کوئی حصہ بھی رسول اکرم ﷺ اور آپ ﷺ کے خاندان کیلئے صرف نہیں کیا جاسکتا تھا۔ (۵۹)

۱۹۔ قال رسول اللہ ﷺ ان اللہ طیب لا یقبل الا طیباً (....) ثم ذکر الرجل یطیل السفر اشعث اغبر یمد یدیدہ الی السماء یارب یارب، ومطعمہ حرام ومشربه حرام وملبسہ حرام وغذی بالحرام فانی یستجاب لذلک۔ (۶۰)

”رسول اللہ ﷺ نے فرمایا کہ اللہ تعالیٰ پاکیزہ ہے اور وہ صرف پاکیزہ مال ہی قبول کرتا ہے (.....) پھر آپ ﷺ نے ایک ایسے آدمی کا ذکر کیا جو لمبی مسافت طے کر کے مقدس مقام پر آتا ہے، غبار سے اٹا ہوا ہے، گرد آلود ہے اور اپنے دونوں ہاتھ آسمان کی طرف پھیلا کر کہتا ہے اے میرے رب (اور دعائیں مانگتا ہے) حالاں کہ اس کا کھانا حرام ہے، اس کا پینا حرام ہے، اس کا لباس حرام ہے اور حرام پر ہی وہ

پلا ہے۔ بھلا اس کی دعائیں کیوں کر قبول ہوں“

۲۰۔ حضور ﷺ نے فرمایا کہ حرام پر پلا ہوا جسم اس لائق ہے کہ وہ آگ میں ڈالا جائے۔

۲۱۔ قال رسول الله ﷺ التاجر الصدوق الأمين مع النبيين والصديقين

والشهداء۔ (۶۱)

”رسول اللہ ﷺ نے فرمایا: سچائی کے ساتھ معاملہ کرنے والا امانت دار تاجر قیامت

کے دن نبیوں، صدیقیوں اور شہیدوں کے ساتھ ہوگا۔“

۲۲۔ قال رسول الله ﷺ ان التجار يبعثون يوم القيامة فجارا الامن اتقى

وبرو صدق۔ (۶۲)

”رسول اللہ ﷺ نے فرمایا: تاجر لوگ قیامت کے دن بدکار کی حیثیت سے اٹھائے

جائیں گے سوائے ان تاجروں کے جنہوں نے اپنی تجارت میں تقویٰ اختیار کیا، نیکی

اختیار کی اور سچائی کے ساتھ معاملہ کیا۔“

۲۳۔ قال رسول الله ﷺ يقول الحلف منفعة للسلعة ممحقة للبركة۔ (۶۳)

”رسول اللہ ﷺ نے فرمایا: اپنے مال کو بچنے میں کثرت سے قسمیں کھانے سے بچو۔

یہ چیز تو تجارت کو فروغ دیتی ہے لیکن آخر کار برکت کو ختم کر دیتی ہے۔“

۲۴۔ قال رسول الله ﷺ من احتبر فهو خا طيء۔ (۶۴)

”نبی اکرم ﷺ نے فرمایا: جس شخص نے ذخیرہ اندوزی کی تو وہ گنہگار ہے۔“

۲۵۔ عن ابی هريرة قال قال رسول الله ﷺ لعنة الله على الراشي

والمرتشي في الحكم۔ (۶۵)

”حضرت ابو ہریرہؓ سے روایت ہے کہ رسول اللہ ﷺ نے فرمایا اللہ کی لعنت ہو حاکم

کو رشوت دینے والے پر، اور اس حاکم پر بھی جو رشوت لے۔“

المختصر عمل تطفیف (ناپ تول میں کمی)، عمل غش (ملاوٹ)، عمل تدلیس (دھوکہ)،

جعل سازی اور عمل تخفیس (گھٹیا کوالٹی)، قرضوں کی عدم ادائیگی، گد اگری، تسعیر (زخوں کا تعین

و نگرانی)، شراب نوشی، شراب فروشی، رشوت، ذخیرہ اندوزی، خباثت، ناجائز قبضہ اور ناجائز

تجاوزات، بجوئے بازی اور عصمت فروشی، سرکاری اہل کاروں کی بد عنوانی، اکتساب رزق کے

ممنوع طریقوں، پیشوں اور اداروں کی تطہیر، سیرت طیبہ کی روشنی میں بے لاگ احتساب کے نتیجے

کے طور پر معاشرہ معاشی بد عنوانی سمیت دیگر معاشرتی، اخلاقی اور سیاسی برائیوں اور بد عنوانیوں سے نجات پائے گا۔ سوسائٹی کے اندر علم و شعور کی آگہی، قانون کی حکمرانی، امر بالمعروف و نہی عن المنکر کی ترویج، اختیارات کا جائز استعمال، اداروں کی تطہیر اور پابندار تشکیل، معاشی عدل و انصاف، معاشی آزادی، مہنگائی کا خاتمہ اور قیمتوں میں استحکام، دولت کی وسیع گردش، غربت و مفلسی کا خاتمہ، طبقاتی منافرت کا خاتمہ، روزی کے حرام ذرائع کا سدباب ممکن ہو سکے گا۔ نیز معاشرہ محبت، اخوت اور معاشی آسودگی سے ہم کنار ہوگا۔ افراد معاشرہ میں نفرت، تعصب اور بد اعتمادی کی فضا کا خاتمہ ہوگا۔ لسانی، نسلی، مسلکی اور علاقائی اختلافات اسلام کے ابدی، سرمدی اور عالم گیر ضابطہ حیات کے سامنے بے وقعت قرار پائیں گے۔ عوام الناس کے سامنے اسلام کا آفاقی کائناتی، فطرتی اور ہمہ گیر نظریہ حیات ہوگا جو کہ نظریہ پاکستان کی روح ہے۔ اس طرح ۱۴۔ اگست ۱۹۴۷ء کو اس گرہ ارض پر معرض وجود میں آنے والی مملکت خداداد اسلامی جمہوریہ پاکستان کے اغراض و مقاصد کی تکمیل ہو سکے گی۔ مسلمانان بر صغیر کا ایک مثالی، فلاحی اور معاشی طور پر مضبوط اسلامی ریاست کا خواب شرمندہ تعبیر ہو سکے گا۔ وہ وقت بعید نہیں، جس طرح پاکستان ۲۸ مئی ۱۹۹۸ء کو جوہری دھماکہ کر کے دفاعی طور پر ناقابل تسخیر ہو گیا ہے، اسی طرح ریاست کے معاشی پہلو میں بد عنوانی کی بھرپور اصلاح اور سیرت طیبہ کی روشنی میں بے لاگ احتساب کی بدولت پاکستان معاشی طور پر ایشین ٹائیگر بن جائے گا، ان شاء اللہ۔

حوالہ جات

- ۱۔ ابن منظور، لسان العرب، ج ۱، ص ۳۱۱
- ۲۔ القرآن الکریم، ۵: ۵۵
- ۳۔ ابن منظور، لسان العرب، ج ۱، ص ۱۳۹، اصفہانی، راغب، مفردات الفاظ القرآن، دار الفکر، بیروت، لبنان، ص ۱۱۶
- ۴۔ ایضاً
- ۵۔ الجصاص، "احکام القرآن" ج ۳، ص ۳۱۱
- ۶۔ ابن منظور، لسان العرب، ج ۱، ص ۳۱۱
- ۷۔ القرآن الکریم، ۱۴: ۴۱
- ۸۔ ترمذی، جامع ترمذی، ابواب صفۃ القیمۃ، مکتبہ رحیمیہ، دیوبند، ۱۹۵۲ء، ج ۲، ص ۶۹
- ۹۔ البخاری، الجامع الصحیح، کتاب الصوم، ج ۱، ص ۲۵۵
- ۱۰۔ الماوردی، الاحکام السلطانیہ، ص ۲۴۰، ابو یعلیٰ، الاحکام السلطانیہ، ص ۲۸۴
- ۱۱۔ غزالی، احیاء علوم الدین، مطبعۃ العامرۃ الشریفیہ، مصر، ۱۳۲۶ھ، ص ۳۲۳
- ۱۲۔ الشیخ زری، عبد الرحمن بن نصر، نہایۃ الرتبۃ فی طلب الحسبۃ، دار الشافعیہ، بیروت، (ت۔ ن)، ص ۶
- ۱۳۔ ابن الاخوة، محمد بن محمد، "معالم القربۃ فی الاحکام الحسبۃ"، دار الفنون، کیمبرج، ۱۹۳۷ء، ص ۷
- ۱۴۔ ابن خلدون، مقدمہ، "باب سوم، فصل اکثیس"، ص ۲۲۲
- ۱۵۔ خلیفہ، حاجی، کشف النطنون عن اسامی الکتب والفنون، مکتبہ المشنی، بیروت، (ت۔ ن)، ج ۱، ص ۱۵
- ۱۶۔ یہ مصنف شام کی کلیۃ الشریعہ کے سابق سربراہ، شام کے سابق وزیر تعلیم اور مکہ مکرمہ کی "ام القرئ یونیورسٹی" کے پروفیسر تھے۔
- ۱۷۔ المبارک، محمد، "الدولۃ ونظام الحسب عند ابن تیمیہ"
- حوالہ محمود احمد غازی، "ادب القاضی"، ادارہ تحقیقات اسلامی، جامعہ اسلامیہ، اسلام آباد، ۱۹۷۳ء، ص ۵۹-۶۰
- ۱۸۔ آزاد، ابوالکلام، مولانا، "احساب اور اسلام"
- البلاغ، رین لین، کلکتہ، انڈیا، فروری ۱۹۱۶ء، ج ۱، شمارہ: ۹، ص ۱۶
- ۱۹۔ آزاد، ابوالکلام، مولانا، "احساب اور اسلام"

- البلاغ ۳۵۔ رین لین، نکلے، انڈیا، فروری ۱۹۱۶ء ج ۱، شمارہ نمبر ۶، ۷، ۸، ص ۱۱۱
- ۲۰۔ ابن قیم، ”الطرق الحکمة فی السياسة الشرعية“، فاروقی کتب خانہ ملتان، ۱۹۹۳ء، ص ۷۲
- ۲۱۔ ایضاً، ص ۸۱
- ۲۲۔ ابن قیم، ”الطرق الحکمة فی السياسة الشرعية“، ترجمہ، پروفیسر طیب شاہین لودھی، فاروقی کتب خانہ ملتان، طبع اول، ۱۹۹۳ء، ص ۸۰-۸۱
- ۲۳۔ ابن قیم، ”الطرق الحکمة فی السياسة الشرعية“، ترجمہ، پروفیسر طیب شاہین لودھی، فاروقی کتب خانہ ملتان، طبع اول، ۱۹۹۳ء، ص ۸۰
- ۲۴۔ ابن تیمیہ (م ۷۲۸ھ / ۱۳۲۷ء) ”الحیة فی الاسلام“، فصل دوم، مطبعہ مویہ، مصر ۱۳۱۸ھ، ص ۱۱
- ۲۵۔ ابن قیم، ”الطرق الحکمة فی السياسة الشرعية“، مطبعہ السنہ المحمدیہ، قاہرہ، ۱۹۵۳ء، ص ۲۳۶
- ۲۶۔ خاشی صدقہ حسن، ”الفر محمد عبد الجلیل“، ”المدینہ الموروثہ“ واول بلدیہ فی بلاد الاسلام، مدینہ منورہ، وزارتہ الشئون البلدیہ (تن)، ص ۱۴
- ۲۷۔ تفصیل کیلئے دیکھئے مقالہ ہذا، ص ۲
- ۲۸۔ الماوردی، (م ۴۵۰ھ / ۱۰۵۸ء) ”الاحکام السلطانیہ“، المطبعہ الحمودیہ التجاریہ، مصر، (تن)، ص ۲۳۱، ابو یعلیٰ، (م ۴۵۸ھ / ۱۰۶۵ء) ”الاحکام السلطانیہ“، دار نشر الکتب الاسلامیہ، ۲ شارع شیش محل، لاہور، (تن)، ص ۲۶۸-۲۶۹
- ۲۹۔ عبد الحفیظ، پروفیسر، وفاقی محتسب، تعارف اور افادیت کا تنقیدی جائزہ، زیر عنوان تعارف، مطبع شوزب پرنٹرز، ڈربار مارکیٹ، لاہور، ۱۹۹۰ء
- ۳۰۔ ایضاً
- ۳۱۔ چابھیہ، اچاریہ کوتلیہ، ”ارتھ شانسٹر“، اردو ترجمہ، شان الحق حق، ٹیکساس پرنٹرز، یونیورسٹی روڈ، کراچی، ۱۹۹۱ء، ص ۲۴۶
- ۳۲۔ اصلاحی، امین احسن، مولانا، (م ۱۴۱۹ھ / ۱۹۹۸ء) ”اسلامی ریاست“، مکتبہ جماعت اسلامی، اچھرہ، لاہور، پاکستان، ۱۹۵۰ء، ص ۲۹-۳۰
- ۳۳۔ طوسی، نظام الملک، خواجہ، (۴۸۵ھ / ۱۰۹۲ء) ”سیاست نامہ“، اردو ترجمہ، ”محمد منور“، مجلس ترقی ادب، ۲۔ نرسنگھ داس گارڈن کلب روڈ، لاہور، ۱۹۶۱ء، ص ۵۰
- ۳۴۔ ایضاً
- ۳۵۔ طوسی، نظام الملک، خواجہ، (۴۸۵ھ / ۱۰۹۲ء) ”سیاست نامہ“، اردو ترجمہ، ”محمد منور“

- مجلس ترقی ادب، ۲۔ زرنگھ داس گارڈن کلب روڈ، لاہور، ۱۹۶۱ء، ص ۴۹
- ۳۶۔ طوسی، نظام الملک، خواجہ، (۳۸۵ھ / ۱۰۹۲ء) ”سیاست نامہ“ اردو ترجمہ ”شاہ حسن عطاء“، طبع سوم، نفیس اکیڈمی، کراچی، ۱۹۷۶ء، ص ۲۹
- ۳۷۔ طوسی، نظام الملک، خواجہ، (۳۸۵ھ / ۱۰۹۲ء) ”سیاست نامہ“ اردو ترجمہ ”شاہ حسن عطاء“، طبع سوم، نفیس اکیڈمی، کراچی، ۱۹۷۶ء، ص ۳۰
- ۳۸۔ ابویوسف، قاضی، ”کتاب الخراج“ اردو ترجمہ ڈاکٹر نجات اللہ صدیقی، ص ۱۳۹
- ۳۹۔ ابویوسف، قاضی، ”کتاب الخراج“ اردو ترجمہ ڈاکٹر نجات اللہ صدیقی، ص ۱۳۸
- ۴۰۔ غازی، محمود احمد، ڈاکٹر، ”ادب القاضی“، طبع اول، ادارہ تحقیقات اسلامیہ، جامعہ اسلامیہ اسلام آباد، ۱۹۸۳ء، ص ۷۵۳-۷۵۲
- ۴۱۔ ایضاً
- ۴۲۔ الہندی، علاؤ الدین، علی التیمی بن حسام الدین، ”کنز العمال فی سنن الاقوال والافعال“ الطبعة الخامسة، مؤسسة الرسالة، بیروت، لبنان، ۱۴۰۵ھ، ۱۹۸۵ء، ج ۳، ص ۱۵۹
- ۴۳۔ محمد حمید اللہ، ڈاکٹر، ”خطبات بہاولپور“ اشاعت پنجم، ادارہ تحقیقات اسلامی، اسلام آباد، ۱۹۹۷ء، ص ۲۹۸
- ۴۴۔ الہندی، علاؤ الدین، علی التیمی بن حسام الدین، ”کنز العمال فی سنن الاقوال والافعال“ الطبعة الخامسة، مؤسسة الرسالة، بیروت، لبنان، ۱۴۰۵ھ، ۱۹۸۵ء، ج ۳، ص ۱۵۹
- ۴۵۔ ایضاً، ص ۱۵۸-۱۵۹
- ۴۶۔ ایضاً، ص ۱۵۸
- ۴۷۔ الحلبي، علی بن برهان الدین، ”السيرة الخلية في سيرة الامين المامون انسان العيون“ دار المعرفة للطباعة والنشر، بیروت، لبنان، ۱۴۰۰ھ / ۱۹۸۰ء، ج ۳، ص ۴۲۴
- ۴۸۔ السبهي، حافظ جلیل، ابی بحر احمد بن الحسین بن علی، (م ۴۵۸ھ) ”السنن الکبریٰ، دار الفکر، بیروت، لبنان، (ت ۴) ج ۴، ص ۱۵۸
- ۴۹۔ ایضاً
- ۵۰۔ دارقطنی، علی بن عمر، (م ۸۵ھ) ”سنن دارقطنی“ الطبعة الرابعة، عالم الکتب، بیروت، لبنان، ۱۴۰۶ھ / ۱۹۸۶ء، ج ۴، ص ۲۴۴، ترمذی، دارقطنی اور شہقی نے اس حدیث کو ضعیف قرار دیا ہے۔

- ۵۱۔ الاندلسی احمد بن محمد عبد ربہ ”العقد الفريد“ الطبعة الاولى دار احیاء التراث العربی بیروت لبنان ۱۴۰۹ھ / ۱۹۸۹ء ج ۱ ص ۲۴
- ۵۲۔ ایضاً
- ۵۳۔ المنذرى، حافظ زکی الدین عبد العظیم (م ۶۵۶ھ / ۱۲۵۸ء) ”الترغیب والترہیب“ اردو ترجمہ مولوی محمد عبد اللہ اشرف اکیڈمی جامعہ اشرفیہ لاہور ج ۳ ص ۲۴۲
- ۵۴۔ مسلم ابو الحسین بن حجاج القشیری (م ۲۶۱ھ / ۸۷۴ء) ”الجامع الصحیح“ کتاب الایمان
- ۵۵۔ ایضاً
- ۵۶۔ سنن نسائی بحری السیوطی البیوع الرجاء فی الوزن ج ۷ ص ۲۸۴ بیروت لبنان
- ۵۷۔ الکتانی عبد الحی بن عبد الکبیر ”الترتیب الاداریہ“ ج ۱ ص ۲۵۸
- ۵۸۔ البخاری ابو عبد اللہ محمد بن اسماعیل (م ۲۵۶ھ / ۸۷۰ء) ”الجامع الصحیح“ کتاب الاحکام
- ۵۹۔ محمد حمید اللہ ڈاکٹر ”خطبات بہاولپور“ اشاعت پنجم ادارہ تحقیقات اسلامی اسلام آباد ۱۹۹۷ء ص ۳۶۶-۳۶۷
- ۶۰۔ مسلم ابو الحسین بن حجاج القشیری (م ۲۶۱ھ / ۸۷۴ء) ”الجامع الصحیح“ کتاب الزکوٰۃ باب قبول الصدقة من الکسب الطیب وترتبتها حدیث نمبر ۶۵ دار احیاء التراث العربی بیروت لبنان
- ۶۱۔ ترمذی ”جامع ترمذی“ ابواب البیوع عن رسول ﷺ حدیث نمبر ۴ باب ماجاء فی التجار و تسمیۃ النبی ﷺ ج ۱ ص ۱۴۵ وفاق وزارت تعلیم حکومت پاکستان اسلام آباد ۱۴۰۵ھ / ۱۹۸۵ء
- ۶۲۔ ایضاً
- ۶۳۔ ابوداؤد کتاب البیوع باب فی کراهیۃ الیمین فی البیع ج ۲ ص ۷۱-۱۱۸ وفاق وزارت تعلیم حکومت پاکستان اسلام آباد ۱۴۰۵ھ / ۱۹۸۵ء
- ۶۴۔ مسلم ابو الحسین بن حجاج القشیری (م ۲۶۱ھ / ۸۷۴ء) ”الجامع الصحیح“ کتاب المساقاة حدیث نمبر ۱۲۹ باب تحریم الاحکار فی الاقوات طبع دار احیاء التراث العربی بیروت ج ۳ طبع اولی ۷۵ / ۱۹۵۵ء
- ۶۵۔ ابوداؤد کتاب القضاء باب فی کراهیۃ الرشوة ج ۲ ص ۱۴۸ طبع وفاق وزارت تعلیم حکومت پاکستان اسلام آباد ۱۴۰۵ھ / ۱۹۸۵ء